

ደሀ የሞተ እንደሆን፤ ይሉታል አረፈው

አፈር እንጀራ አይደል ጎኑን አይደግፈው።

ከጌታቸው ጋረደው

የወያኔው መሪ መለስ ዜናዊ በ 1997 የተደረገውን ብሄራዊ ምርጫ በማጭበርበር አሸንፎ ያለሁ ብሎ በስልጣን ላይ ቢቆይም፤ እውነተኛ አሸናፊው ቅንጅት ለአንድነትና ለዲሞክራሲ የተባለው ድርጅት በከፍተኛ ብልጫ ማሸነፉን በማስረጃ ቢያስመሰክርም፤ የውጭ አገር ታዛቢዎች በመደጋገም ቢያረጋግጡም፤ መለስ አሻፈረኝ ስልጣኑን አላስረክብም በማለት በኢትዮጵያ የመከላከያ ሰራዊት አስፈራርቶ፤ ወታደሩም ያለበትን ሀላፊነት በመዘንጋት በጥቅም ተገዝቶ ታዛዥ ስለሆነ፤ አንድ መቶ ዘጠና ሶስት የራሱን ልጆች በጥይት ገሎ የመለስን ስልጣን አረጋገጠ፤ ይሁንና የቅንጅት መሪዎች ህዝብ በድምጽ ብልጫ አሸንፎ የሰጠንን ሙሉ የፖለቲካ ስልጣን ጉልበት አለኝ ለሚል እንባ ገነን አናስረክብም በማለት ሰላማዊ ትግል ካደረጉ በኋላ በመለስ ዜናዊ ትስዛዝ ታስረው ወደ እስር ቤት ተላኩ። እኛም (የኢትዮጵያ ህዝብ) ምክር ቤት ከምትገቡ መታሰራችሁ ይሻላል ብለን፤ እስከ እስር ቤቱ መግቢያ ድረስ ሸኝተን ስንመለስ፤ ከዚያ በኋላ ከዘመድና ከቅርብ ወዳጅ ልላ፤ አይዟችሁ ከእናንተ ጋር ነን ብለን አለኝታቸው መሆናችንን አልገለጽንላቸውም። ለምን ተብለን ብንጠየቅ ፈሪዎች በመሆናችን የነሱን ችግር እንደአራሳችን ችግር ባለመቁጠር ወደ ግል ኑሮዎችን በመመለሳችን ነው፤

ከዚህ ሌላ ከወያኔ ዘራፊዎች የተረፈውን ፍርፋሪ ለመብላት ስለተሰገበገብን ሆዳሞች ስለሆን ለእኛ መብትና ነጻነት የሞቀ ቤታቸውን ትተው ቤተሰቦቻቸውን ሚዳ ላይ አፍሰው ቀዝቃዛ ሲሚንቶ ላይ ተኝተው የእኛን እንቅስቃሴ ይጠብቃሉ። እስከዛሬ ያደረግንላቸው ነገር ቢኖር፤ ከንፈራችን ከመምጣጥና የአዞ እንባ ከማንባት አላለፈም። ከዚህ ሌላ ጠላት ደንግጦ የተንኮል ሀሳቡን እንዲለውጥ፤ የእነሱን ጥያቄ ተገዶ እንዲቀበል አላደረግንም። ይህን ግዴታ መፈጸም የሚገባው አገር ቤት ያለው ህዝብ ሲሆን እስከ አሁን አላደረገም፤ ስለዚህ ጉዳይ ሲነሳ የሚሰጠው መልስ፤ አገር ቤት ያለው ህዝብ የሚችለውን አደረገ፤ ተደበደበ ታሰረ ተገደላ ይባላል፤ በአንድ የነጻነት ትግል ይህ ችግር እንደሚመጣ የታወቀ ሲሆን፤ ትግሉ ተጀመረ እንጂ አልተፈጸመም። በ 1928 የጣሊያን ፋሽሽት አገራችንን በወረረበት ጊዜ፤ በዘመኑ የአገሪቱ መሪ የነበሩት ንጉስ ሀይለ ስላሴ ህዝቡንና አገሪቱን ለጠላት አጋፍጠው ቢሰደዱም ጊዜና ችግር የፈጠራቸው ጀግኖች መሪ አጥቶ የተበታተነውን ዘማች አሰባስበው ወደ ጦር ሚዳ ስለመሩት ከአምስት አመት በኋላ ነጻነታችንን አስመለስን። አሁን የገጠመን የውጭ ጠላት ሳይሆን ቤት የፈጠራቸው የባእድ ቅጥረኛ ሸፍቶች ቢሆኑም፤ እነሱን ለማስወገድ እንደአባቶቻችን መታገል ይገባናል። አሁን እንደምንመለከተው ሁሉም መብቱን ነጻነቱን ለማስከበር ቢፈልግም፤ ይህንን ለማግኘት ራሱ በመታገል ፈንታ ሌላው ታግሎ ሞቶ እሱን ነጻ እንዲያወጣው ይጠብቃል። ጠላት ይጠላል እንጂ አይናቅም እንደሚባለው ምሳሌ ወያኔዎችን ብንጠላቸውም መናቅ አይገባንም፤ ዛሬ የደረሱበት ደረጃ ለመድረስ ለአመታት ታግለ ዋል፤ ሞተዋል፤ ከዚያም አልፈው ሰባ አምስት ሚሊዮን ህዝብ ለመግዛት የቻሉት በትግል የያዙትን ስልጣን ያጠነክሩት፤ ህጋዊና ዲሞክራቲካዊ በሆነ መንገድ ሳይሆን በማጭበርበር በቅጥፈት በሸፈጣ ስለሆነ፤ እኛም የተነጠቅነውን መብትና ነጻነት ለማስመለስ የህሊና ወቀሳ እንዲሰማን አይገባም፤ ይሉኝታ የሚባለውን ቃል ስለማያውቁት ይሉኝታን ማሰብ አያስፈልግም፤ ምክንያቱም መጡብን እንጂ አኛ አልመጣንባቸውም ነጠቁን እንጂ አልነጠቅናቸውም።

በአንድ የነጻነት ትግል የጦር መሳሪያ አንግቶ የተዋጋ፤ የጠላትን አቀማመጥ ተመልክቶ ወገንን ያስጠነቀቀ፤ ለተዋጊው ስንቅ ያቀበለው ሀ ያቀመሰ፤ ሁሉም የሚችለውን አስተዋጽኦ ስለአደረገ፤ የኔ ትግል ዋጋ የለውም በማለት እጃችንን አጣምረን መቀመጥ የሚጎዳው ራስን ብቻ ሳይሆን አገርንና ህብረተ ሰቡን መሆኑን አንዘንጋ፤ የኢራቅን ህዝብ ብንመለከት፤ አገሪቱ በአሜሪካ ወታደሮች ከተወረረበት ጊዜ ጀምሮ በየቀኑ ከሀምሳ እስከመቶ ሰው ይሞታል፤ አንዱ ጀግና ሆዱ ላይ ቦንብ ታቅፎ ረሱን ገሎ ሲሞት በመቶ የሚቆጠሩ ጠላቶቹን ይገላል፤ የዚህ አይነት ጀግንነት በአገራችን ባህል ያልልተለመደ ቢሆንም መለስ ዜናዊ ስህተቱን አርሞ ብሄራዊ እርቅ ካላደረገ፤ መጨረሻው አያምርም። መሪዎቻችን መጋቢት 14-1999 ፍርድ ቤት ስለሚቀርቡ መለስ በሌላ ቀጠሮ ወደ እስር ቤት ስለሚመልሳቸው ይህንን በመቃወም አገር ቤት ያለው ህዝብ የሚወስደው እርምጃ አለ ወይስ እንደተለመደው ተለቃቅሶ መለያየት ነው፤ የዚህ አይነት ፍራቻ መለስን የበለጠ ያጠናክረዋል የልብ ልብ ይሰጠዋል በትእቢት ይንቀናል ይሰድባል፤ ለአንድ አገር ህዝብ ከዚህ የበለጠ ውርደት ስለሌለ ሚረር ይገባል።

የአየገር ቤቱ ህዝብ ሁኔታ ይህ ሲሆን በውጭ አገር ያለን ሰደተኞች በቅንጅት በአባልነትና በደጋፊነት ተመዝግበን ስንቀሳቀስ፤ መሪዎቹ ቢታሰሩም ስማቸውንና መንፈሳቸውን ተከትለን እንጮሀለን፤ በውጭ አገር የምንገኘው ዜጎች አገር ቤት ያለውን ትግል በሀሳብ ብንደግፍም በአካል ተገኝተን የበኩላችንን አስተዋጽኦ ለማድረግ አልቻልንም፤ ግን በገንዘብና በሞራል እርዳታ ማድረጋችን ባይቀርም ዋናው ችግራችን ሁላችንንም አሰባስቦ በአንድነት የሚያታግለን መሪ የለንም፤ የህዝብ ብዛት እያለን፤ ለመሩ የሚችሉ አዋቂዎች ሳናጣ፤ አገር ቤት አንድ መጥፎ ነገር ሲከሰት ወይም መለስ ዜናዊ ስው ገደለ ሲባል በሰሜት ተነሳሰተን ከመጮህና ከመራገም አልፈን በተግባር የሚታይ ጠቃሚ ነገር አልሰራንም፤ የሻማ መብራት ስብሰባ አድርገን ብንጸልይም ጸሎታችን አለተሰማም፤ የኢትዮጵያ እናቶች እንባ የሚቆረቆረው፤ በኤይድስ በሽታ የሚሰቃዩት እህቶች ጤና የሚነሳው፤ መግቢያ አጥተው ጎዳና ተዳዳሪ ሆነው የሚባዙት ወጣቶች ሁኔታ የሚሰማው፤ ጠቅላላውን ህዝብ ሳይሆን እነዚህን በሀሰት ተከሰው እጅግ በሚዘገንን ሁኔታ የታሰሩትን መሪዎቻችን እንኳን የሚያሰፈታ አንድ ጎበዝ ስለአጣን ኢትዮጵያ የወላድ መካን ሆና ቀረች።

ደሀ የሞተ እንደሆነ ይሉታል አረፈው

አፈር እንጀራ አይደል ጎኑን አይደግፈው

እንደሚባለው ምሳሌ የታሳሪዎቹ ልጆችና ዘመዶች ቀንና ሌሊት የሚያነቡት እንባ ለታሰሩት መሪዎች ምንም ጥቅም ስለአላመጣ፤ ሰው ማለት፤ ሰው ማለት፤ ሰው የሚሆን ነው ሰው የጠፋ እለት ስለሚባል ፤ የኢትዮጵያ አምላክ ሰው ልኮ፤ ሰው እንዲያደርገን እንማጸነዋለን።

ፍራንክፉርት መጋቢት 9-1999 (18-03.07)